

दिन—बुधवार

दिनांक—16 / 05 / 2012

प्रसार भारती
(भारतीय प्रसारण निगम)
प्रादेशिक समाचार एकांश
आकाशवाणी, पटना

प्रसारण:—शाम 7.30 बजे से।

अवधि:—10 मिनट

01. मुख्यमंत्री नीतीश कुमार ने बैंकों को निचले स्तर पर बैंकिंग सेवा में पारदर्शिता लाने का आह्वान किया।
02. प्रदेश में चालू वित्त वर्ष के दौरान इक्यावन हजार चार सौ करोड़ रुपये के ऋण वितरित किये जायेंगे।
03. कड़ी सुरक्षा व्यवस्था के बीच प्रदेश में कल नगर निकाय चुनाव के लिये डाले जायेंगे वोट।
04. और, केन्द्रीय शिक्षण संस्थानों में आरक्षण संबंधी विधेयक को संसद की मंजूरी।

मुख्यमंत्री नीतीश कुमार ने बैंकों को निचले स्तर पर बैंकिंग सेवा में पारदर्शिता लाने का आह्वान किया। राज्य स्तरीय बैंकर्स समिति की चालीसवीं बैठक को पटना में संबोधित करते हुये उन्होंने कहा कि सेवाओं के संबंध में बैंकों ने ऊपर के स्तर पर काफी सुधार किया है। अब निचले स्तर पर पारदर्शिता लाने की जरूरत है। मुख्यमंत्री ने कहा कि प्रदेश में अधिकतर लोगों को निचले स्तर पर बैंकों से वास्ता पड़ता है। उन्होंने कहा कि निचले स्तर पर प्रबंधन को दुरुस्त करने के लिये ध्यान दिये बिना बैंक कितना भी काम करता रहे उनके लिये अपेक्षित परिणाम नहीं आयेंगे। श्री कुमार ने कहा कि बिहार को अभी बड़े ऋण की जगह छोटे ऋण की जरूरत है। उन्होंने कहा कि राज्य में कृषि ऋण, शिक्षा ऋण और स्वयं सहायता समूह ऋण की बहुत जरूरत है। उन्होंने आरोप लगाते हुये कहा कि राज्य में लहठी बनाने वाले कारीगरों और एसएचजी को बैंक मदद करने से कतरा रहे हैं। मुख्यमंत्री ने बैंकों को भी अपनी सेवाओं को समय-सीमा के भीतर उपलब्ध कराने के लिये सिटीजन चार्टर बनाने की सलाह दी।

चालू वित्तीय वर्ष के दौरान प्रदेश में इक्यावन हजार चार सौ करोड़ रुपये के ऋण वितरित किये जायेंगे। उप मुख्यमंत्री सुशील कुमार मोदी ने आज पटना में राज्य स्तरीय बैंकर्स समिति की बैठक में भाग लेने के बाद संवाददाताओं से बातचीत करते हुये बताया कि पिछले वर्ष की तुलना में इस बार चालीस प्रतिशत से अधिक कृषि ऋण का वितरण किया गया है। श्री मोदी ने कहा कि सताईस लाख किसानों को इस बार किसान क्रेडिट कार्ड दिये जायेंगे। उन्होंने कहा कि किसानों को अब क्रेडिट कार्ड के लिये पासबुक के बदले एटीएम कार्ड की तरह का ही एक विशेष कार्ड दिया जायेगा, जो पांच सालों के लिये वैध रहेगा। खरीफ मौसम के दौरान विशेष शिविर लगाकर क्रेडिट कार्ड बनाने के लिये किसानों से आवेदन पत्र लिये जायेंगे। भूमिहीन किसानों को भी किसान क्रेडिट कार्ड दिया जायेगा। इसके लिये उन्हें दस किसानों का समूह बनाना होगा। उप मुख्यमंत्री ने कहा कि किसान यदि सरकारी ऋण के लिये बैंकों में भी कोई आवेदन देते हैं तो उन्हें अब पावती भी दिया जायेगा। उप मुख्यमंत्री ने कहा कि शिक्षा ऋण के लिये भी अगले तीन महीनों के दौरान पंद्रह-पंद्रह दिनों के अंतराल पर शिविर लगाकर मामलों का निपटारा किया जायेगा।

प्रधानमंत्री डाक्टर मनमोहन सिंह ने आज लोकसभा में आश्वासन दिया कि बारहवीं पंचवर्षीय योजना के दौरान कृषि क्षेत्र में चार प्रतिशत वृद्धि दर हासिल करने के लिये सभी प्रयास किये जायेंगे। प्रश्नकाल के दौरान उन्होंने कहा कि योजना के लक्ष्यों को प्राप्त करने के लिये पर्याप्त संसाधन जुटाये जायेंगे। वहीं योजना राज्यमंत्री अश्विनी कुमार ने कहा कि इस योजना का उद्देश्य अर्थव्यवस्था को संतुलित विकास सुनिश्चित करना है। खाद्य तेलों के उत्पादन में कमी की चर्चा करते हुये उन्होंने कहा कि बारहवीं योजना के अंत तक इनकी मांग पांच करोड़ नब्बे लाख टन हो जाने का अनुमान है।

प्रदेश के दो हजार पांच सौ चार वार्डों में कल होने वाले नगर निकाय चुनाव के लिये सुरक्षा के कड़े इंतजाम किये गये हैं। स्वतंत्र और निष्पक्ष चुनाव सम्पन्न कराने के लिये पांच स्तरीय सुरक्षा व्यवस्था की गयी है। हरेक मतदान केन्द्रों पर सशस्त्र बलों की तैनाती की गयी है। राज्य निर्वाचन आयुक्त एच.सी. सिरोही ने बताया कि सुबह सात बजे से दोपहर बाद चार बजे तक वोट डाले जायेंगे। मतों की गिनती उन्नीस मई को होगी। ग्यारह हजार एक सौ तिहत्तर उम्मीदवार चुनाव मैदान में हैं। लगभग छह हजार मतदान केन्द्र बनाये गये हैं। इस बार मतदान में ईवीएम मशीन का प्रयोग किया जा रहा है। राज्य निर्वाचन आयोग की पहल पर इस बार मलिन बस्तियों में भी मतदान केन्द्र बनाये गये हैं ताकि कमजोर वर्ग

के लोगों को वोट डालने में कोई परेशानी न हो। विधानसभा और लोकसभा चुनाव की तर्ज पर ही मतदाता पहचान पत्र के लिये वैकल्पिक दस्तावेजों को मान्यता दी गयी है। जिन इलाकों में मतदान होगा वहां शराब और हथियार की दुकानों को सील करने का निर्देश दिया गया है। मतदान के दौरान असामाजिक तत्वों की गतिविधियों पर रोक लगाने के लिये अंतर्राष्ट्रीय, दूसरे राज्यों से लगे सीमा और प्रखंडों की सीमा को भी सील कर दिया गया है।

राज्य सरकार ने नगर निकाय चुनाव को लेकर शहरी क्षेत्रों में कल अवकाश की घोषणा की है। यह निर्णय राज्य निर्वाचन आयोग की अनुशंसा पर किया गया है। जिन इलाकों में कल मतदान होगा वहां के सार्वजनिक, गैर सार्वजनिक और निजी प्रतिष्ठानों में अवकाश रहेगा।

आवास और शहरी गरीबी उन्मूलन मंत्रालय ने स्वर्ण जयंती रोजगार योजना में व्यापक संसोधन किया है। इसका उद्देश्य गरीबी रेखा से नीचे के शहरी बेरोजगारों और पूरी तरह से रोजगार न पा सकने वालों को लाभदायक रोजगार उपलब्ध कराना है। आवास और शहरी गरीबी उन्मूलन मंत्री ने आज राज्यसभा में एक लिखित उत्तर में ये जानकारी दी। उन्होंने बताया कि केन्द्र सरकार ने इस योजना के लिये दो हजार ग्यारह-बारह के दौरान अठहत्तर हजार दो सौ पचास लाख रुपये का आवंटन किया है जबकि दो हजार नौ-दस में इसके लिये अड़तालीस हजार पांच सौ लाख रुपये की धनराशि निर्धारित की गयी थी।

लोकसभा में औरंगाबाद के सांसद सुशील कुमार सिंह ने आज शून्यकाल के दौरान लगभग पैंतीस वर्षों से अधूरी पड़ी उत्तर कोयल सिंचाई परियोजना को पूरा करने के लिये कूटकू डैम में गेट लगाने और केन्द्रीय पर्यावरण मंत्रालय की ओर से लगे प्रतिबंध को हटाने की मांग की। उन्होंने कहा कि बिहार की सबसे बड़ी इस परियोजना के बनने से नक्सल प्रभावित औरंगाबाद और गया जिले की सवा लाख हेक्टेयर भूमि की सिंचाई हो सकेगी।

संसद ने केन्द्रीय शिक्षण संस्थानों के दाखिले में आरक्षण को राज्यों की कोटा व्यवस्था के अनुरूप लागू करने और शिक्षण संस्थानों में बुनियादी ढांचा विकसित करने के लिये तीन साल की अवधि को बढ़ाकर छह साल करने वाले विधेयक को आज मंजूरी दे दी। यह बिल पहले ही राज्यसभा से पारित हो चुका है। लोकसभा में आज इसे ध्वनिमत से पारित कर

दिया गया। विधेयक पर चर्चा के जवाब में मानव संसाधन विकास मंत्री कपिल सिब्बल ने कहा कि इस विधेयक के जरिये सामान्य श्रेणी की सीटें बरकरार रहेगी।

रोहतास जिले के उग्रवाद प्रभावित धनसा घाटी में माओवादियों और पुलिस के बीच हुई मुठभेड़ के बाद पुलिस ने भाकपा माओवादी के एरिया कमांडर संजय चैरो को भारी मात्रा में हथियार के साथ गिरफ्तार कर लिया है। पुलिस अधीक्षक मनु महाराज ने बताया कि कल देर शाम मुठभेड़ के बाद अंधेरे का लाभ उठाकर भाग रहे नक्सलियों के पास से दो पुलिस रायफल, दो सेमीऑटोमेटिक रायफल, एक रेगुलर रायफल, एक केन बम, पांच डेटोनेटर, एक सौ पचास कारतूस और अन्य विस्फोटक सामग्री बरामद किया गया। उन्होंने बताया कि गिरफ्तार माओवादी सुअरबनमा का निवासी है जिसकी कई मामलों में पुलिस को तलाश थी।

राष्ट्रीय जनता दल ने पार्टी के वरिष्ठ नेताओं को प्रदेश प्रवक्ता मनोनीत किया है। प्रदेश अध्यक्ष रामचंद्र पूर्वे ने सूची जारी करते हुये बताया कि पूर्व सांसद विजय कृष्ण को मुख्य प्रवक्ता, पार्टी के महासचिवों में ललन पासवान, एजाज अहमद, चितरंजन गगन और मीडिया प्रभारी रणधीर यादव को पार्टी प्रवक्ता बनाया गया है।

राज्य निगरानी ब्यूरो की टीम ने सीतामढ़ी जिले के हरदीडीह गांव में प्राथमिक विद्यालय के प्रधानाचार्य सुरेन्द्र राम को शिक्षक पद के लिये चयनित अभ्यर्थी से चार हजार रूपये रिश्वत लेते हुये मौके पर गिरफ्तार कर लिया। सीतामढ़ी के अतरी गांव के धर्मपुर मीडिल स्कूल के शिक्षक पद के लिये चयनित अभ्यर्थी ललिता कुमारी ने ब्यूरो में शिकायत की थी। शिकायत के आधार पर टीम ने आज रिश्वत लेते हुये मौके पर प्रधानाचार्य को गिरफ्तार कर लिया।

केन्द्र प्रायोजित समन्वित बाल विकास योजना से पूर्णिया जिले के दो हजार नौ सौ पचास आंगनबाड़ी केन्द्रों में तीन से छह वर्ष के बच्चों का भविष्य संवरने लगा है। इन केन्द्रों पर बच्चों को जहां अच्छे पोषाहार का लाभ मिल रहा है वहीं पोशाक और पढ़ाई के साथ-साथ मनोरंजक, पठन-पाठन का लाभ भी दिया जा रहा है। गुणवत्तापूर्ण सर्वांगीण शिक्षा के आधार पर हाल में ही सभी आंगनबाड़ी केन्द्रों का ग्रेडिंग किया गया। इसमें साठ प्रतिशत आंगनबाड़ी केन्द्रों को पचास प्रतिशत से अधिक अंक प्राप्त हुआ। जिलाधिकारी एन. श्रवण ने बताया कि गरीब बच्चों को दी जाने वाली इस योजना के लाभ के तहत तीन से

छह वर्ष तक के एक लाख सोलह हजार बच्चों को पोषाहार और पठन-पाठन का लाभ दिया जा रहा है।

औरंगाबाद जिले के देव मोड़ के पास सड़क दुर्घटना में मरने वालों की संख्या चार हो गयी है जबकि दो अन्य घायल हैं। मृतकों में एक महिला भी शामिल हैं। घायलों का इलाज सदर अस्पताल में चल रहा है।

खगड़िया के जिलाधिकारी ने पशुपालन पदाधिकारी की ओर से गलत प्रतिवेदन दिये जाने के मामले को गंभीरता से लेते हुये उनके वेतन निकासी पर रोक लगा दी है।

मुख्यमंत्री साईकिल योजना की राशि नहीं मिलने पर सारण जिले के दीघवारा में छात्रों ने छपरा-पटना मुख्य मार्ग पर प्रदर्शन कर कई घंटों तक यातायात बाधित कर दिया।

अरवल जिले के आँनघाचक गांव में अगलगी की घटना में आज कई घर जल गये। इस दुर्घटना में तीन मवेशियों की भी मौत हो गयी।

लखीसराय के जिलाधिकारी रामरूप सिंह ने साबिकपुर पैक्स में धान क्रय में की गयी गड़बड़ी के मामले में पैक्स अध्यक्ष और अन्य दोषियों के खिलाफ प्राथमिकी दर्ज करने का आदेश दिया है।

सीवान की एक अदालत ने हत्या के एक मामले में राजेन्द्र प्रजापति को आजीवन कारावास और दस हजार रुपये के अर्थदंड की सजा सुनायी है। अभियुक्त ने दो हजार सात में जमीन विवाद को लेकर रामजी कुंवर की हत्या कर दी थी।

अंत में मुख्य समाचार एक बार फिर.....

01. मुख्यमंत्री नीतीश कुमार ने बैंकों को निचले स्तर पर बैंकिंग सेवा में पारदर्शिता लाने का आह्वान किया।
 02. प्रदेश में चालू वित्त वर्ष के दौरान इक्यावन हजार चार सौ करोड़ रुपये के ऋण वितरित किये जायेंगे।
 03. कड़ी सुरक्षा व्यवस्था के बीच प्रदेश में कल नगर निकाय चुनाव के लिये डाले जायेंगे वोट।
 04. और, केन्द्रीय शिक्षण संस्थानों में आरक्षण संबंधी विधेयक को संसद की मंजूरी।
-